

॥ ॐ श्री परमात्मने नमः ॥

अध्याय सोळावा ।

दैवासुरसम्पद्विभागयोगः ।

मावळवीत विश्वाभासु । नवल उदयला चंडांशु । अद्वयाब्जिनीविकाशु । वंदूं आतां ॥ १ ॥

जो अविद्याराती रुसोनियां । गिळी ज्ञानज्ञानचांदणिया । जो सुदिनु करी ज्ञानियां । स्वबोधाचा ॥ २ ॥

जेणे विवळतिये सवळे । लाहोनि आत्मज्ञानाचे डोळे । सांडिती देहाहंतेचीं अविसाळे । जीवपक्षी ॥ ३ ॥

लिंगदेहकमळाचा । पोटीं वेंचु तया चिदभ्रमराचा । बंदिमोक्षु जयाचा । उदैला होय ॥ ४ ॥

शब्दाचिया आसकडीं । भेद नदीच्या दोहीं थडीं । आरडाते विरहवेडी । बुद्धिबोधु ॥ ५ ॥

तया चक्रवाकांचे मिथुन । सामरस्याचे समाधान । भोगवी जो चिदगगन । भुवनदिवा ॥ ६ ॥

जेणे पाहालिये पाहांटे । भेदाची चोरवेळ फिटे । रिघती आत्मानुभववाटे । पांथिक योगी ॥ ७ ॥

जयाचेनि विवेककिरणसंगे । उन्मेखसूर्यकांतु फुणगे । दीपले जाळिती दांगे । संसाराचीं ॥ ८ ॥

जयाचा रश्मिपुंजु निबरु । होता स्वरूप उखरीं स्थिरु । ये महासिद्धीचा पूरु । मृगजळ तें ॥ ९ ॥

जो प्रत्यग्बोधाचिया माथया । सोऽहंतेचा मध्यान्हीं आलिया । लपे आत्मप्रांतिछ्याया । आपणपां तळीं ॥ १० ॥

ते वेळीं विश्वस्वप्नासहिते । कोण अन्यथामती निद्रेते । सांभाळी नुरेचि जेणे । मायाराती ॥ ११ ॥

म्हणौनि अद्वयबोधपाटणी । तेथ महानंदाची दाटणी । मग सुखानुभूतीचीं घेणीं देणीं । मंदावो लागती ॥ १२ ॥

किंबहुना ऐसैसे । मुक्तकैवल्य सुदिवसे । सदा लाहिजे कां प्रकाशें । जयाचेनि ॥ १३ ॥

जो निजधामव्योमींचा रावो । उदैलाचि उदैजतखेंवो । फेडी पूर्वादि दिशांसि ठावो । उदोअस्तूचा ॥ १४ ॥

न दिसणे दिसणेनसीं मावळवी । दोहीं झांकिले ते सैंघ पालवी । काय बहु बोलों ते आघवी । उखाचि आनी ॥ १५ ॥

तो अहोरात्रांचा पैलकडु । कोणे देखावा ज्ञानमातंडु । जो प्रकाशयेंवीण सुरवाडु । प्रकाशाचा ॥ १६ ॥

तया चित्सूर्या श्रीनिवृत्ती । आतां नमों म्हणों पुढतपुढती । जे बाधका येइजतसे स्तुती । बोलाचिया ॥ १७ ॥

देवाचे महिमान पाहोनियां । स्तुति तरी येइजे चांगावया । जरी स्तव्यबुद्धीसीं लया । जाईजे कां ॥ १८ ॥

जो सर्वनेणिवां जाणिजे । मौनाचिया मिठीया वानिजे । कांहींच न होनि आणिजे । आपणपयां जो ॥ १९ ॥

तया तुङ्गिया उद्देशासाठीं । पश्यंती मध्यमा पोटीं । सूनि परेसींहीं पाठीं । वैखरी विरे ॥ २० ॥

तया तूतें मी सेवकणे । लेवरीं बोलकेया स्तोत्राचे लेणे । हें उपसाहावेंही म्हणतां उणे । अद्वयानंदा ॥ २१ ॥

परी रंकं अमृताचा सागरु । देखिलिया पडे उचिताचा विसरु । मग करूं धांवे पाहुणेरु । शाकांचा तया ॥ २२ ॥

तेथ शाकुही कीर बहुत म्हणावा । तयाचा हर्षवेगुचि तो घ्यावा । उजळोनि दिव्यतेजा हातिवा । ते भक्तीचि पाहावी ॥ २३ ॥

बाळा उचित जाणणे होये । तरी बाळपणचि के आहे ? । परी साचचि येरी माये । म्हणौनि तोषे ॥ २४ ॥

हां गा गांवरसे भरले । पाणी पाठीं पाय देत आले । तें गंगा काय म्हणितले । परतें सर ? ॥ २५ ॥

जी भृगूचा कैसा अपकारु । कीं तो मानूनि प्रियोपचारु । तोषेचिना शारङ्गधरु । गुरुत्वासीं ? ॥ २६ ॥

कीं आंधारे खतेले अंबर । झालेया दिवसनाथासमोर । तेणे तयाते पन्हा सर । म्हणितले काई ? ॥ २७ ॥

तेवी भेदबुद्धीचिये तुळे । घालूनि सूर्यश्लेषाचे कांटाळे । तुकिलासि तें येकी वेळे । उपसाहिजो जी ॥ २८ ॥

जिहीं ध्यानाचा डोळां पाहिलासी । वेदादि वाचां वानिलासी । जें उपसाहिलें तयासी । तें आम्हांही करीं ॥ २९ ॥  
 परी मी आजि तुझ्या गुणीं । लांचावलों अपराधु न गणीं । भलतें करीं परी अर्धधणीं । नुठी कदा ॥ ३० ॥  
 मियां गीता येणे नावें । तुझ्ये पसायामृत सुहावें । वानूं लाधलों तें दुणेन थावें । दैवलों दैवें ॥ ३१ ॥  
 माङ्गिया सत्यवादाचें तप । वाचा केले बहुत कल्प । तया फळाचें हें महाद्वीप । पातली प्रभु ॥ ३२ ॥  
 पुण्ये पोशिलीं असाधरणे । तियें तुझ्ये गुण वानणे । देऊनि मज उत्तीर्णे । जालीं आजी ॥ ३३ ॥  
 जी जीवित्वाच्या आडवीं । आतुडलों होतों मरणगांवीं । ते अवदसाची आघवी । फेडिली आजी ॥ ३४ ॥  
 जे गीता येणे नावें नावाणिगी । जे अविद्या जिणोनि दाटुगी । ते कीर्ती तुझी आम्हांजोगी । वानावया जाली ॥ ३५ ॥  
 पें निर्धना घरीं वानिवसें । महालक्ष्मी येऊनि वैसे । तयातें निर्धन ऐसें । म्हणों ये काई ? ॥ ३६ ॥  
 कां अंधकाराचिया ठाया । दैवें सुर्यु आलिया । तो अंधारुचि जगा यया । प्रकाशु नोहे ? ॥ ३७ ॥  
 जया देवाची पाहतां थोरी । विश्व परमाणुही दशा न धरी । तो भावाचिये सरोभरी । नव्हेचि काई ? ॥ ३८ ॥  
 तैसा मी गीता वाखाणी । हे खपुष्पाची तुरंबणी । परी समर्थे तुवां शिरयाणी । फेडिली ते ॥ ३९ ॥  
 म्हणौनि तुझेनि प्रसादें । मी गीतापद्ये अगाधें । निरूपीन जी विशदें । ज्ञानदेवो म्हणे ॥ ४० ॥  
 तरी अध्यायी पंधरावा । श्रीकृष्णे तया पांडवा । शास्त्रसिद्धांतु आघवा । उगाणिला ॥ ४१ ॥  
 जे वृक्षरूपक परीभाषा । केले उपाधि रूप अशेषा । सद्वैये जैसें दोषा । अंगलीना ॥ ४२ ॥  
 आणि कूटस्थु जो अक्षरु । दाविला पुरुषप्रकारु । तेणे उपहिताही आकारु । चैतन्या केला ॥ ४३ ॥  
 पाठीं उत्तम पुरुष । शब्दाचें करूनि मिष । दाविले चोख । आत्मतत्त्व ॥ ४४ ॥  
 आत्मविषयीं आंतुवट । साधन जें आंगदट । ज्ञान हेंही स्पष्ट । चावळला ॥ ४५ ॥  
 म्हणौनि इये अध्यायीं । निरूप्य नुरेचि कांहीं । आतां गुरुशिष्यां दोहीं । स्नेहो लाहणा ॥ ४६ ॥  
 एवं इयेविषयीं कीर । जाणते बुझावले अपार । परी मुमुक्षु इतर । साकांक्ष जाले ॥ ४७ ॥  
 त्या मज पुरुषोत्तमा । ज्ञाने भेटे जो सुवर्मा । तो सर्वज्ञ तोचि सीमा । भक्तीचीही ॥ ४८ ॥  
 ऐसें हें त्रैलोक्यनायकें । बोलिले अध्यायांत श्लोकें । तेथें ज्ञानचि बहुतेके । वानिले तोषें ॥ ४९ ॥  
 भरूनि प्रपंचाचा घोटु । कीजे देखतांचि देखतया द्रष्टु । आनंदसाम्राज्यीं पाटु । बांधिजे जीवा ॥ ५० ॥  
 येवढेया लाठेपणाचा उपावो । आनु नाहींचि म्हणे देवो । हा सम्यक्ज्ञानाचा रावो । उपायांमाजीं ॥ ५१ ॥  
 ऐसे आत्मजिज्ञासु जे होते । तिहीं तोषलेनि चित्तें । आदरें तया ज्ञानातें । वोंवाळिले जीवें ॥ ५२ ॥  
 आतां आवडी जेथ पडे । तयाचि अवसरीं पुढें पुढें । रिगों लागें हें घडे । प्रेम ऐसें ॥ ५३ ॥  
 म्हणौनि जिज्ञासूच्या पैकीं । ज्ञानी प्रतीती होय ना जंव निकी । तंव योग क्षेमु ज्ञानविखीं । स्फुरेलचि कीं ॥ ५४ ॥  
 म्हणौनि तेंचि सम्यक ज्ञान । कैसेनि होय स्वाधीन । जालिया वृद्धियत्न । घडेल केवी ॥ ५५ ॥  
 कां उपजोंचि जें न लाहे । जें उपजलेही अव्हांटा सूये । तें ज्ञानीं विरुद्ध काय आहे । हें जाणावें कीं ॥ ५६ ॥  
 मग जाणतयां जें विरु । तयाचीं वाट वाहती करूं । ज्ञाना हित तेंचि विचारूं । सर्वभावें ॥ ५७ ॥  
 ऐसा ज्ञानजिज्ञासु तुम्हीं समस्तीं । भावो जो धरिला असे चित्तीं । तो पुरवावया लक्ष्मीपती । बोलिजेल ॥ ५८ ॥  
 ज्ञानासि सुजन्म जोडे । आपली विश्रांतिही वरी वाढे । ते संपत्तीचे पवाढे । सांगिजेल दैवी ॥ ५९ ॥  
 आणि ज्ञानाचेनि कामाकारे । जे रागद्वेषांसि दे थारे । तिये आसुरियेहि घोरे । करील रूप ॥ ६० ॥  
 सहज इष्टानिष्टकरणी । दोघीचि इया कवतुकिणी । हे नवमाध्यायीं उभारणी । केली होती ॥ ६१ ॥  
 तेथ साउमा घेयावया उवावो । तंव वोडवला आन प्रस्तावो । तरी तयां प्रसंगे आतां देवो । निरूपीत असे ॥ ६२ ॥  
 तया निरूपणाचेनि नावें । अध्याय पद सोळावें । लावणी पाहतां जाणावें । मागिलावरी ॥ ६३ ॥  
 परी हें असो आतां प्रस्तुतीं । ज्ञानाच्या हिताहितीं । समर्था संपत्ती । इयाचि दोन्ही ॥ ६४ ॥

जे मुमुक्षुमार्गीची बोळावी । जे मोहरात्रीची धर्मदिवी । ते आधीं तंव दैवी । संपत्ती ऐका ॥ ६५ ॥  
जेथ एक एकातें पोखी । ऐसे बहुत पदार्थ येकीं । संपादिजती ते लोकीं । संपत्ति म्हणिजे ॥ ६६ ॥  
ते दैवी सुखसंभवी । तेथ दैवगुणें येकोपजीवी । जाली म्हणौनि दैवी । संपत्ति हे ॥ ६७ ॥

श्री भगवानुवाच ।  
अभयं सत्त्वसंशुद्धिज्ञानयोगव्यवस्थितः ।  
दानं दमश्च यज्ञश्च स्वाध्यायस्तप आर्जवं ॥ १ ॥

आतां तयाचि दैवगुणां- । माजीं धुरेचा बैसणा । बैसे तया आकर्णा । अभय ऐसें ॥ ६८ ॥  
तरी न घालूनि महापुरीं । न घेपे बुडण्याची शियारी । कां रोगु न गणिजे घरीं । पथ्याचिया ॥ ६९ ॥  
तैसा कर्माकर्माचिया मोहरा । उटू नेदूनि अहंकारा । संसाराचा दरारा । सांडणे येणे ॥ ७० ॥  
अथवा ऐक्यभावाचेनि पैसें । दुजे मानूनि आत्मा ऐसें । भयवार्ता देशें । दवडणे जें ॥ ७१ ॥  
पाणी बुडजं ये मिठातें । तंव मीठचि पाणी आतें । तेवीं आपण जालेनि अद्वृतें । नाशे भय ॥ ७२ ॥  
अगा अभय येणे नावें । बोलिजे तें हें जाणावें । सम्यकज्ञानाचें आघवें । धांवणे हें ॥ ७३ ॥  
आतां सत्त्वशुद्धी जे म्हणिजे । ते ऐशा चिन्हीं जाणिजे । तरी जळे ना विझे । राखोंडी जैसी ॥ ७४ ॥  
कां पाडिवा वाढी न मगे । अंवसे तुटी सांडूनि मागे । माजीं अतिसूक्ष्म अंगें । चंदू जैसा राहे ॥ ७५ ॥  
नातरी वार्षिया नाहीं मांडिली । ग्रीष्में नाहीं सांडिली । माजीं निजरूपे निवडली । गंगा जैसी ॥ ७६ ॥  
तैसी संकल्पविकल्पाची वोढी । सांडूनि रजतमाची कावडी । भोगितां निजधर्माची आवडी । बुद्धि उरे ॥ ७७ ॥  
इंद्रियवर्गी दाखवितिया । विरुद्धा अथवा भलीया । विस्मयो कांहीं केलिया । नुठी चिर्ती ॥ ७८ ॥  
गांवा गेलिया वल्लभु । पतिन्त्रतेचा विरहक्षेभु । भलतेसणी हानिलाभु । न मनीं जेवीं ॥ ७९ ॥  
तेवीं सत्त्वरूप रुचलेपणे । बुद्धी जें ऐसें अनन्य होणे । ते सत्त्वशुद्धी म्हणे । केशिहंता ॥ ८० ॥  
आतां आत्मलाभाविखीं । ज्ञानयोगामाजीं एकीं । जे आपुलिया ठाकी । हांवे भरे ॥ ८१ ॥  
तेथ सगळिये चित्तवृत्ती । त्यागु करणें या रीती । निष्कामे पूर्णाहुती । हुताशीं जैसी ॥ ८२ ॥  
कां सुकुलीने आपुली । आत्मजा सत्कुळीचि दिधली । हें असो लक्ष्मी स्थिरावली । मुकुंदी जैसी ॥ ८३ ॥  
तैसे निर्विकल्पपणे । जें योगज्ञानींच या वृत्तिक होणे । तो तिजा गुण म्हणे । श्रीकृष्णनाथु ॥ ८४ ॥  
आतां देहवाचाचित्तें । यथासंपन्ने वित्तें । वैरी जालियाही आरातीं । न वंचणे जें कां ॥ ८५ ॥  
पत्र पुष्प ढाया । फळे मूळ धनंजया । वाटेचा न चुके आलिया । वृक्षु जैसा ॥ ८६ ॥  
तैसे मनौनि धनधान्यवरी । विद्यमाने आल्या अवसरीं । श्रांताचिये मनोहारीं । उपयोगा जाणे ॥ ८७ ॥  
तयां नांव जाण दान । जें मोक्षनिधानाचें अंजन । हें असो आइक चिन्ह । दमाचें तें ॥ ८८ ॥  
तरी विषयेंद्रियां मिळणी । करूनि घापे वितुटणी । जैसें तोडिजे खळपाणी । पारकेया ॥ ८९ ॥  
तैसा विषयजातांचा वारा । वाजों नेदिजे इंद्रियद्वारां । इये बांधोनि प्रत्याहारा । हातीं वोपी ॥ ९० ॥  
आंतुला चित्ताचें अंगवरी । प्रवृत्ति पळे पर बाहेरी । आगी सुयिजे दाहींहि द्वारी । वैराग्याची ॥ ९१ ॥  
श्वासोश्वासाहुनी बहुवसें । व्रतें आचरे खरपुसें । वोसंतिता रात्रिदिवसें । नाराणक जया ॥ ९२ ॥  
पैं दमु ऐसा म्हणिपे । तो हा जाण स्वरूपे । यागार्थुही संक्षेपे । सांगों ऐक ॥ ९३ ॥  
तरी ब्राह्मण करूनि धुरे । स्त्रियादिक पैल मेरे । माझारीं अधिकारे । आपुलालेनि ॥ ९४ ॥  
जया जे सर्वोत्तम । भजनीय देवताधर्म । ते तेणे यथागम । विधी यजिजे ॥ ९५ ॥

जैसा द्विज षड्में करी । शूद्र तथाते नमस्कारी । कीं दोहींसही सरोभरी । निपजे यागु ॥ १६ ॥  
 तैसे अधिकारपर्यालोचें । हें यज्ञ करणे सर्वाचें । परी विषय विष फळाशेचें । न घापे माजीं ॥ १७ ॥  
 आणि मी कर्ता ऐसा भावो । नेदिजे देहाचेनि द्वारे जावों । ना वेदाज्ञेसि तरी ठावो । होइजे स्वयें ॥ १८ ॥  
 अर्जुना एवं यज्ञु । सर्वत्र जाण साज्ञु । कैवल्यमार्गीचा अभिज्ञु । सांगाती हा ॥ १९ ॥  
 आतां चेंडुवें भूमी हाणिजे । नव्हे तो हाता आणिजे । कीं शेतीं बीं विखुरिजे । परी पिकीं लक्ष ॥ २०० ॥  
 नातरी ठेविलें देखावया । आदर कीजे दिविया । कां शाखा फळे यावया । सिंपिजे मूळ ॥ २०१ ॥  
 हें बहु असो आरिसा । आपणे पें देखावया जैसा । पुढतपुढती बहुवसा । उटिजे प्रीती ॥ २०२ ॥  
 तैसा वेदप्रतिपाद्यु जो ईश्वरु । तो होआवयालागीं गोचरु । श्रुतीचा निरंतरु । अन्यासु करणे ॥ २०३ ॥  
 तेंचि द्विजांसीच ब्रह्मसूत्र । येरा स्तोत्र कां नाममंत्र । आवर्तवणे पवित्र । पावावया तत्त्व ॥ २०४ ॥  
 पार्था गा स्वाध्यावो । बोलिजे तो हा म्हणे देवो । आतां तप शब्दाभिप्रावो । आईक सांगों ॥ २०५ ॥  
 तरी दाने सर्वस्व देणे । वेंचणे तें व्यर्थ करणे । जैसे फळोनि स्वयें सुकणे । इंद्रावणी जेवीं ॥ २०६ ॥  
 नाना धूपाचा अग्निप्रवेशु । कनकीं तुकाचा नाशु । पितृपक्षु पोषिता न्हासु । चंद्राचा जैसा ॥ २०७ ॥  
 तैसा स्वरूपाचिया प्रसरा - । लागीं प्राणेंद्रियशरीरां । आटणी करणे जें वीरा । तेंचि तप ॥ २०८ ॥  
 अथवा अनारिसें । तपाचे रूप जरी असे । तरी जाण जेवीं दुधी हंसे । सूदली चांचू ॥ २०९ ॥  
 तैसे देहजीवाचिये मिळणीं । जो उदयजत सूये पाणी । तो विवेक अंतःकरणीं । जागवीजे ॥ २१० ॥  
 पाहतां आत्मयाकडे । बुद्धीचा पैसु सांकडे । सनिद्र स्वप्न बुडे । जागणीं जैसें ॥ २११ ॥  
 तैसा आत्मपर्यालोचु । प्रवर्ते जो साचु । तपाचा हा निर्वेचु । धनुर्धरा ॥ २१२ ॥  
 आतां बाळाच्या हितीं स्तन्य । जैसें नानाभूतीं चैतन्य । तैसें प्राणिमात्रीं सौजन्य । आर्जव तें ॥ २१३ ॥

अहिंसा सत्यमकोधस्त्यागः शान्तिरपैशुनम् ।  
 दया भूतेष्वलोलुप्त्वं मार्दवं हीरचापलम् ॥ २ ॥

आणि जगाचिया सुखोदेशें । शरीरवाचामानसें । राहाटणे तें अहिंसे । रूप जाण ॥ २१४ ॥  
 आतां तीख होऊनि मवाळ । जैसें जातीचें मुकुळ । कां तेज परी शीतळ । शशांकाचें ॥ २१५ ॥  
 शके दावितांचि रोग फेडूं । आणि जिभे तरी नव्हे कडु । ते वोखदु नाहीं मा घडू । उपमा कैंची ॥ २१६ ॥  
 तरी मऊपणे बुबुळे । झगडतांही परी नाडळे । एऱ्हवीं फोडी कोंराळें । पाणी जैसें ॥ २१७ ॥  
 तैसें तोडावया सदेह । तीख जैसे कां लोह । श्राव्यत्वे तरी माधुर्य । पायीं घालीं ॥ २१८ ॥  
 ऐकों ठातां कौतुकें । कानातें निघती मुखें । जें साचारिवेचेनि बिकें । ब्रह्मही भेदी ॥ २१९ ॥  
 किंबहुना प्रियपणे । कोणातेही झकऊं नेणे । यथार्थ तरी खुपणे । नाहीं कवणा ॥ २२० ॥  
 एऱ्हवीं गोरी कीर काना गोड । परी साचाचा पाखाळीं कीड । आगीचें करणे उघड । परी जळों तें साच ॥ २२१ ॥  
 कानीं लागतां महूर । अर्थे विभांडी जिब्हार । तें वाचा नव्हे सुंदर । लांवचि पां ॥ २२२ ॥  
 परी अहितीं कोपोनि सोप । लालनीं मऊ जैसें पुष्प । तिये मातेचें स्वरूप । जैसें कां होय ॥ २२३ ॥  
 तैसे श्रवणसुख चतुर । परीणमोनि साचार । बोलणे जें अविकार । तें सत्य येथें ॥ २२४ ॥  
 आतां घालितांही पाणी । पाषाणीं न निघे आणी । कां मथिलिया लोणी । कांजी नेदी ॥ २२५ ॥  
 त्वचा पायें शिरीं । हालेयाही फडे न करी । वसंतींही अंबरीं । न होती फुले ॥ २२६ ॥  
 नाना रंभेचेनिही रूपे । शुकीं नुठिजेचि कंदर्पे । कां भस्मीं वन्हि न उद्दीपे । घृतेही जेवीं ॥ २२७ ॥

तेवींचि कुमारु क्रोधें भरे । तैसिया मंत्राचीं बीजाक्षरें । तियें निमित्तेंही अपारें । मीनलिया ॥ १२८ ॥  
 परी धातयाही पायां पडतां । नुठी गतायु पंडुसुता । तैसी नुपजे उपजवितां । क्रोधोर्मी गा ॥ १२९ ॥  
 अक्रोधत्व ऐसें । नांव तें ये दशे । जाण ऐसें श्रीनिवासें । म्हणितलें तया ॥ १३० ॥  
 आतां मृत्तिकात्यागें घटु । तंतुत्यागें पटु । त्यजिजे जेवीं वटु । बीजत्यागें ॥ १३१ ॥  
 कां त्यजुनि भिंतिमात्र । त्यजिजे आघवेंचि चित्र । कां निद्रात्यागें विचित्र । स्वप्नजाळ ॥ १३२ ॥  
 नाना जळत्यागें तरंग । वर्षात्यागें मेघ । त्यजिजती जैसे भोग । धनत्यागें ॥ १३३ ॥  
 तेवीं बुद्धिमंतीं देहीं । अहंता सांडूनि पाहीं । सांडिजे अशेषही । संसारजात ॥ १३४ ॥  
 तया नांव त्यागु । म्हणे तो यज्ञांगु । हे मानूनि सुभगु । पार्थु पुसे ॥ १३५ ॥  
 आतां शांतीचें लिंग । तें व्यक्त मज सांग । देवो म्हणती चांग । अवधान देई ॥ १३६ ॥  
 तरी गिळोनि ज्ञेयातें । ज्ञाता ज्ञानही माघौतें । हारपें निरुतें । ते शांति पैं गा ॥ १३७ ॥  
 जैसा प्रलयांबूचा उभडु । बुडवूनि विश्वाचा पवाडु । होय आपणपें निबिडु । आपणचि ॥ १३८ ॥  
 मग उगम ओघ सिंधु । हा नुरेचि व्यवहारभेदु । परी जलैक्याचा बोधु । तोही कवणा ? ॥ १३९ ॥  
 तैसी ज्ञेया देतां मिठी । ज्ञातृत्वही पडे पोटीं । मग उरे तेंचि किरीटी । शांतीचें रूप ॥ १४० ॥  
 आतां कदर्थवीत व्याधी । बळीकरणाचिया आधीं । आपपरु न शोधी । सदैद्यु जैसा ॥ १४१ ॥  
 का चिखलीं रुतली गाये । धडभाकड न पाहे । जो तियेचिया ग्लानी होये । कालाभुला ॥ १४२ ॥  
 नाना बुडतयातें सकरुणु । न पुसे अंत्यजु कां ब्राह्मणु । काढूनि राखे प्राणु । हेंचि जाणे ॥ १४३ ॥  
 कीं माय वनीं पापियें । उघडी केली विपायें । ते नेसविल्यावीण न पाहे । शिष्टु जैसा ॥ १४४ ॥  
 तैसे अज्ञानप्रमादादिकीं । कां प्राक्तनहीन सदोखीं । निंदत्वाच्या सर्वविखीं खिळ्ले जे ॥ १४५ ॥  
 तयां आंगीक आपुलें । देऊनियां भलें । विसरविजती सलें । सलतीं तियें ॥ १४६ ॥  
 अगा पुढिलाचा दोखु । करूनि आपुलिये दिठी चोखु । मग घापे अवलोकु । तयावरी ॥ १४७ ॥  
 जैसा पुजूनि देवो पाहिजे । पेसुनि शेता जाइजे । तोषौनि प्रसादु घेइजे । अतिथीचा ॥ १४८ ॥  
 तैसे आपुलेनि गुणें । पुढिलाचें उणें । फेडुनियां पाहणें । तयाकडे ॥ १४९ ॥  
 वांचूनि न विंधिजें वर्मी । नातुडविजे अकर्मी । न बोलविजे नामी । सदोषीं तिहीं ॥ १५० ॥  
 वरी कोणे एकें उपायें । पडिलें तें उभें होये । तेंच कीजे परी घाये । नेदावे वर्मी ॥ १५१ ॥  
 पैं उत्तमाचियासाठीं । नीच मानिजे किरीटी । हें वांचूनि दिठी । दोषु न घेपे ॥ १५२ ॥  
 अगा अपैशून्याचें लक्षण । अर्जुना हें फुडें जाण । मोक्षमार्गीचें सुखासन । मुस्त्य हें गा ॥ १५३ ॥  
 आतां दया ते ऐसी । पूर्णचंद्रिका जैसी । निवितां न कडसी । सानें थोर ॥ १५४ ॥  
 तैसे दुःखिताचें शिणणें । हिरतां सकणवपणें । उत्तमाधम नेणें । विवंचूं गा ॥ १५५ ॥  
 पैं जगीं जीवनासारिसें । वस्तु अंगवरी उपसें । परी जातें जीवित राखे । तृणाचेंहि ॥ १५६ ॥  
 तैसे पुढिलाचेनि तापें । कळवळलिये कृपें । सर्वस्वेंसीं दिधलेंहि आपणपें । थोडेंचि गमे ॥ १५७ ॥  
 निम्न भरलियाविणें । पाणी ढळोंचि नेणे । तेवीं श्रांता तोषौनि जाणें । सामोरें पां ॥ १५८ ॥  
 पैं पायीं कांटा नेहटे । तंव व्यथा जीवीं उमटे । तैसा पोळे संकटे । पुढिलांचेनि ॥ १५९ ॥  
 कां पावो शीतळता लाहे । कीं ते डोळ्याचिलागीं होये । तैसा परसुखें जाये । सुखावतु ॥ १६० ॥  
 किंबहुना तृष्णितालागीं । पाणी आरायिलें असे जगीं । तैसे दुःखितांचे सेलभागीं । जिणें जयाचें ॥ १६१ ॥  
 तो पुरुषु वीरराया । मूर्तिमंत जाण दया । मी उदयजतांचि तया । क्रृणिया लाभें ॥ १६२ ॥  
 आतां सूर्यासि जीवें । अनुसरलिया राजीवें । परी तें तो न शिवे । सौरभ्य जैसें ॥ १६३ ॥

कां वसंताचिया वाहाणीं। आलिया वनश्रीच्या अक्षौहिणी। ते न करीतुचि घेणी। निगला तो ॥ १६४ ॥  
 हें असो महासिद्धीसी। लक्ष्मीही आलिया पाशीं। परी महाविष्णु जैसी। न गणीच ते ॥ १६५ ॥  
 तैसे ऐहिकीचे कां स्वर्गीचे। भोग पाईक जालिया इच्छेचे। परी भोगावे हें न रुचे। मनामाजीं ॥ १६६ ॥  
 बहुवें काय कौतुकीं। जीव नोहे विषयाभिलासी। अलोलुप्त्वदशा ठाउकी। जाण ते हे ॥ १६७ ॥  
 आतां माशियां जैसें मोहळ। जळचरां जेवीं जळ। कां पक्षियां अंतराळ। मोकळं हें ॥ १६८ ॥  
 नातरी बाळकोदेशें। मातेचें स्नेह जैसें। कां वसंतीच्या स्पर्शें। मऊ मलयानिळु ॥ १६९ ॥  
 डोळ्यां प्रियाची भेटी। कां पिलियां कूर्मीची दिठी। तैसीं भूतमात्रीं राहटी। मवाळ ते ॥ १७० ॥  
 स्पर्शं अतिमृदु। मुखीं घेतां सुस्वादु। ब्राणासि सुगंधु। उजाळु आंगे ॥ १७१ ॥  
 तो आवडे तेवढा घेतां। विरुद्ध जरी न होतां। तरी उपमे येता। कापूर कीं ॥ १७२ ॥  
 परी महाभूतें पोटीं वाहे। तेवींचि परमाणुमाजीं सामाये। या विश्वानुसार होये। गगन जैसें ॥ १७३ ॥  
 काय सांगों ऐसें जिणें। जें जगाचेनि जीवें प्राणें। तया नांव म्हणें। मार्दव मी ॥ १७४ ॥  
 आतां पराजयें राजा। जैसा कदर्थिजे लाजा। कां मानिया निस्तेजा। निकृष्टास्तव ॥ १७५ ॥  
 नाना चांडाळ मंदिराशीं। अवचटें आलिया संन्याशी। मग लाज होय जैसी। उत्तमा तया ॥ १७६ ॥  
 क्षत्रिया रणीं पळोनि जाणें। तें कोण साहे लाजिरवाणें। कां वैधव्ये पाचारणें। महासतियेतें ॥ १७७ ॥  
 रूपसा उदयलें कुष्ट। संभावितां कुटीचें बोट। तया लाजा प्राणसंकट। होय जैसें ॥ १७८ ॥  
 तैसें औटहातपणें। जें शव होऊनि जिणें। उपजों उपजों मरणें। नावानावा ॥ १७९ ॥  
 तियें गर्भमेदमुसें। रक्तमूत्ररसें। वोंतीव होऊनि असे। तें लाजिरवाणें ॥ १८० ॥  
 हें बहु असो देहपणें। नामरूपासि येणें। नाहीं गा लाजिरवाणें। तयाहूनी ॥ १८१ ॥  
 ऐसैसिया अवकळा। घेपे शरीराचा कंटाळा। ते लाज पैं निर्मळा। निसुगा गोड ॥ १८२ ॥  
 आतां सूत्रतंतु तुटलिया। चेष्टाचि ठाके सायखडिया। तैसें प्राणजयें कमँद्रियां। खुंटे गती ॥ १८३ ॥  
 कीं मावळलिया दिनकरु। सरे किरणांचा प्रसरु। तैसा मनोजयें प्रकारु। ज्ञानेंद्रियांचा ॥ १८४ ॥  
 एवं मनपवननियमें। होती दाही इंद्रियें अक्षमें। तें अचापल्य वर्में। येणे होय ॥ १८५ ॥

तेजः क्षमा धृतिः शौचमदोहो नातिमानिता ।  
 भवन्ति संपदं दैवीमभिजातस्य भारत ॥ ३ ॥

आतां ईश्वरप्राप्तीलागीं। प्रवर्ततां ज्ञानमार्गीं। धिंवसेयाचि आंगी। उणीव नोहे ॥ १८६ ॥  
 वोखटें मरणाऐसें। तेंही आलें अग्निप्रवेशें। परी प्राणेश्वरोदेशें। न गणीचि सती ॥ १८७ ॥  
 तैसें आत्मनाथाचिया आधी। लाऊनि विषयविषाची बाधी। धांवों आवडे पाणधी। शून्याचिये ॥ १८८ ॥  
 न ठाके निषेधु आड। न पडे विधीची भीड। नुपजेचि जीवीं कोड। महासिद्धीचें ॥ १८९ ॥  
 ऐसें ईश्वराकडे निज। धांवे आपसया सहज। तया नांव तेज। आध्यात्मिक तें ॥ १९० ॥  
 आतां सर्वही साहातिया गरिमा। गर्वा न ये तेचि क्षमा। जैसें देह वाहोनि रोमा। वाहणें नेणें ॥ १९१ ॥  
 आणि मातलिया इंद्रियांचे वेग। कां प्राचीनें खवळले रोग। अथवा योगवियोग। प्रियाप्रियांचे ॥ १९२ ॥  
 यया आघवियांचाचि थोरु। एके वेळे आलिया पूरु। तरी अगस्त्य कां होऊनि धीरु। उभा ठाके ॥ १९३ ॥  
 आकाशीं धूमाची रेखा। उठिली बहुवा आगळिका। ते गिळी येकी झुळुका। वारा जेवीं ॥ १९४ ॥  
 तैसें अधिभूताधिदैवां। अध्यात्मादि उपद्रवां। पातलेयां पांडवा। गिळुनि घाली ॥ १९५ ॥

ऐसें चित्तक्षोभाच्या अवसरीं। उचलूनि धैर्या जे चांगावें करी। धृति म्हणिपे अवधारीं। तियेते गा ॥ १९६ ॥  
 आतां निर्वाळूनि कनके। भरिला गांगे पीयूखें। तया कलशाचियासारिखें। शौच असें ॥ १९७ ॥  
 जे आंगीं निष्काम आचारु। जीवीं विवेकु साचारु। तो सबाह्य घडला आकारु। शुचित्वाचाचि ॥ १९८ ॥  
 कां फेडित पाप ताप। पोखीत तीरींचे पादप। समुद्रा जाय आप। गंगेचं जैसे ॥ १९९ ॥  
 कां जगाचं आंध्य फेडितु। श्रियेचीं राउळे उघडितु। निघे जैसा भास्वतु। प्रदक्षिणे ॥ २०० ॥  
 तैसीं बांधिलीं सोडिता। बुडालीं काढिता। सांकडी फेडिता। आतांचिया ॥ २०१ ॥  
 किंबहुना दिवसराती। पुढिलांचे सुख उन्नति। आणित आणित स्वार्थी। प्रवेशिजे ॥ २०२ ॥  
 वांचूनि आपुलिया काजालागी। प्राणिजाताच्या अहितभागी। संकल्पाचीही आडवंगी। न करणे जे ॥ २०३ ॥  
 पैं अद्रोहत्व ऐशिया गोष्टी। ऐकसी जिया किरीटी। तें सांगितलें हें दिठी। पाहों ये तैसे ॥ २०४ ॥  
 आण गंगा शंभूचा माथां। पावोनि संकोचे जेवीं पार्था। तेवीं मान्यपणे सर्वथा। लाजणे जे ॥ २०५ ॥  
 तें हें पुढत पुढती। अमानित्व जाण सुमती। मागां सांगितलेंसे किती। तेंचि तें बोलों ॥ २०६ ॥  
 एवं इहीं सव्विसे। ब्रह्मसंपदा हे वसत असे। मोक्षचक्रवर्तींचे जैसे। अग्रहार होय ॥ २०७ ॥  
 नाना हे संपत्ति दैवी। या गुणतीर्थींची नीच नवी। निर्विण्णसगरांची दैवी। गंगाचि आली ॥ २०८ ॥  
 कीं गणकुसुमांची माळा। हे घेऊनि मुक्तिबाळा। वैराग्यनिरपेक्षाचा गळा। गिंवसीत असे ॥ २०९ ॥  
 कीं सव्विसे गुणज्योती। इहीं उजळूनि आरती। गीता आत्मया निजपती। नीरांजना आली ॥ २१० ॥  
 उगळिते निर्मळे। गुण इयेंचि मुक्ताफळे। दैवी शुक्तिकळे। गीतार्णवींची ॥ २११ ॥  
 काय बहु वानूं ऐसी। अभिव्यक्ती ये अपैसी। केले दैवी गुणराशी। संपत्तिरूप ॥ २१२ ॥  
 आतां दुःखाची आंतुवट वेली। दोषकात्यांची जरी भरली। तरी निजाभिधानी घाली। आसुरी ते ॥ २१३ ॥  
 पैं त्याज्य त्यजावयालागीं। जाणावी जरी अनुपयोगी। तरी ऐका ते चांगी। श्रोत्रशक्ती ॥ २१४ ॥  
 तरी नरकव्यथा थोरी। आणावया दोषीघोरीं। मेळु केला ते आसुरी। संपत्ति हे ॥ २१५ ॥  
 नाना विषवर्गु एकवटु। तया नांव जैसा बासटु। आसुरी संपत्ती हा खोटु। दोषांचा तैसा ॥ २१६ ॥

दम्भो दर्पोऽभिमानश्च क्रोधः पारुष्यमेव च ।  
 अज्ञानं चाभिजातस्य पार्थं संपदमासुरीम् ॥ ४ ॥

तरी तयाचि असुरां। दोषांमाजीं जया वीरा। वाडपणाचा डांगोरा। तो दंभु ऐसा ॥ २१७ ॥  
 जैसी आपुली जननी। नग्न दाविलिया जनीं। ते तीर्थचि परी पतनीं। कारण होय ॥ २१८ ॥  
 कां विद्या गुरुपदिष्टा। बोभाइलिया चोहटां। तरी इष्टदा परी अनिष्टा। हेतु होती ॥ २१९ ॥  
 पैं आंगे बुडतां महापूरीं। जे वेगे काढी पैलतीरीं। ते नांवचि बांधिलिया शिरीं। बुडवी जैसी ॥ २२० ॥  
 कारण जे जीविता। तें वानिले जरी सेवितां। तरी अन्नचि पंडुसुता। होय विष ॥ २२१ ॥  
 तैसा दृष्टादृष्टाचा सखा। धर्मुं जाला तो फोकारिजे देखा। तरी तारिता तोचि दोखा-। लागीं होय ॥ २२२ ॥  
 म्हणौनि वाचेचा चौबारा। धातलिया धर्माचा पसारा। धर्मुचि तो अधर्मु होय वीरा। तो दंभु जाणे ॥ २२३ ॥  
 आतां मूर्खाचिये जिभे। अक्षरांचा आंबुखा सुभे। आण तो ब्रह्मसभे। न रिझे जैसा ॥ २२४ ॥  
 कां मादुरी लोकांचा घोडा। गजपतिही मानी थोडा। कां कांटियेवरिल्या सरडा। स्वर्गुही नीच ॥ २२५ ॥  
 तृणाचेनि इंधने। आगी धांवे गगने। थिल्लरबळे मीने। न गणिजे सिंधु ॥ २२६ ॥  
 तैसा माजे स्त्रिया धने। विद्या स्तुती बहुते माने। एके दिवसींचेनि परान्ने। अल्पकु जैसा ॥ २२७ ॥

अभ्रच्छायेचिया जोडी । निदैवु घर मोडी । मृगांबु देखोनि फोडी । पणियाडें मूर्खे ॥ २२८ ॥  
 किंबहुना ऐसैसें । उतणें जें संपत्तिमिसें । तो दर्पु गा अनारिसें । न बोलें घेई ॥ २२९ ॥  
 आणि जगा वेदीं विश्वासु । आणि विश्वासीं पूज्य ईशु । जगीं एक तेजसु । सूर्युचि हा ॥ २३० ॥  
 जगस्पृहे आस्पद । एक सार्वभौमपद । न मरणे निर्विवाद । जगा पढियें ॥ २३१ ॥  
 म्हणौनि जग उत्साहें । यातें वानूं जाये । कीं तें आइकोनि मत्सरु वाहे । फुगों लागे ॥ २३२ ॥  
 म्हणे ईश्वरातें खायें । तया वेदा विष सूयें । गौरवामाजीं त्राये । भंगीत असे ॥ २३३ ॥  
 पतंगा नावडे ज्योती । खद्योता भानूची खंती । टिटिभेने आपांपती । वैरी केला ॥ २३४ ॥  
 तैसा अभिमानाचेनि मोहें । ईश्वराचेंही नाम न साहे । बापातें म्हणे मज हे । सवती जाली ॥ २३५ ॥  
 ऐसा मान्यतेचा पुष्टगंडु । तो अभिमानी परमलंडु । रौरवाचा रुद्धु । मार्गुचि पै ॥ २३६ ॥  
 आणि पुढिलांचें सुख । देखणियाचें होय मिख । चढे क्रोधाग्नीचें विख । मनोवृत्ती ॥ २३७ ॥  
 श्रीतळाचिये भेटी । तातला तेलीं आगी उठी । चंद्रु देखोनि जळे पोटीं । कोल्हा जैसा ॥ २३८ ॥  
 विश्वाचें आयुष्य जेणे उजळे । तो सूर्यु उदैला देखोनि सवळे । पापिया फुटती डोळे । डुडुळाचे ॥ २३९ ॥  
 जगाची सुखपहांट । चोरां मरणाहूनि निकृष्ट । दुधाचें काळकूट । होय व्याळी ॥ २४० ॥  
 अगाधें समुद्रजळे । प्राशितां अधिक जळे । वडवाग्नी न मिळे । शांति कहीं ॥ २४१ ॥  
 तैसा विद्याविनोदविभवें । देखे पुढिलांचीं दैवें । तंव तंव रोषु दुणावे । क्रोधु तो जाण ॥ २४२ ॥  
 आणि मन सर्पाची कुटी । डोळे नाराचांची सुटी । बोलणे ते वृष्टी । इंगळांची ॥ २४३ ॥  
 येर जें क्रियाजात । तें तिखयाचें कर्वत । ऐसें सबाह्य खसासित । जयाचें गा ॥ २४४ ॥  
 तो मनुष्यांत अधमु जाण । पारुष्याचें अवतरण । आतां आइक खूण । अज्ञानाची ॥ २४५ ॥  
 तरी शीतोष्णस्पर्शा । निवाडु नेणे पाषाणु जैसा । कां रात्री आणि दिवसा । जात्यंधु तो ॥ २४६ ॥  
 आगी उठिला आरोगणे । जैसा खाद्याखाद्य न म्हणे । कां परिसा पाडु नेणे । सोनया लोहा ॥ २४७ ॥  
 नातरी नानारसीं । रिघोनि दर्वी जैसी । परी रसस्वादासी । चाखों नेणे ॥ २४८ ॥  
 कां वारा जैसा पारखी । नव्हेचि गा मार्गामार्गविखीं । तैसे कृत्याकृत्यविवेकीं । अंधपण जें ॥ २४९ ॥  
 हें चोख हें मैळ । ऐसें नेणोनियां बाळ । देखे तें केवळ । मुखीचि घाली ॥ २५० ॥  
 तैसें पापपुण्याचें खिचटें । करोनि खातां बुद्धिचेष्टे । कडु मधुर न वाटे । ऐसी जे दशा ॥ २५१ ॥  
 तिये नाम अज्ञान । या बोला नाहीं आन । एवं साही दोषांचें चिन्ह । सांगितले ॥ २५२ ॥  
 इहींच साही दोषांगीं । हे आसुरी संपत्ति दाटुगी । जैसें थोर विषय सुभगे अंगीं । अंग सानें ॥ २५३ ॥  
 कां तिधा वन्हीच्या पांती । पाहतां थोडे ठाय गमती । परी विश्वही प्राणाहुती । करूं न पुरे ॥ २५४ ॥  
 धातयाही गेलिया शरण । त्रिदोषीं न चुके मरण । तया तिहींची दुणी जाण । साही दोष हे ॥ २५५ ॥  
 इहीं साही दोषीं संपूर्णी । जाली इयेचि उभारणी । म्हणौनि आसुरी उणी । संपदा नव्हे ॥ २५६ ॥  
 परी क्रूरग्रहांची जैसी । मांदी मिळे एकेचि राशी । कां येती निंदकापासीं । अशेष पापे ॥ २५७ ॥  
 मरणाराचें आंग । पडिघाती अवधेचि रोग । कां कुमुहूर्ती दुर्योग । एकवटती ॥ २५८ ॥  
 विश्वासला आतुडवीजे चोरा । शिणला सुइजे महापुरा । तैसें दोषी इहीं नरा । अनिष्ट कीजे ॥ २५९ ॥  
 कां आयुष्य जातिये वेळे । शेळिये सातवेउळी मिळे । तैसे साही दोष सगळे । जोडती तया ॥ २६० ॥  
 मोक्षमार्गांकडे । जैं यांचा आंबुखा पडे । तैं न निघे म्हणौनि बुडे । संसारी तो ॥ २६१ ॥  
 अधमां योनीच्या पाउटीं । उतरत जो किरीटी । स्थावरांही तळवटीं । बैसणे घे ॥ २६२ ॥  
 हें असो तयाच्या ठायीं । मिळोनि साही दोषीं इहीं । आसुरी संपत्ति पाहीं । वाढविजे ॥ २६३ ॥

ऐसिया या दोनी । संपदा प्रसिद्धा जनीं । सांगितलिया चिन्हीं । वेगळाल्या ॥ २६४ ॥

दैवी संपद्विमोक्षाय निवन्धायासुरी मता ।  
मा शुचः संपदं दैवीमभिजातोऽसि पाण्डव ॥ ५ ॥

इया दोन्हींमाजीं पहिली । दैवी जे म्हणितली । ते मोक्षसूर्ये पाहली । उखाचि जाण ॥ २६५ ॥  
येरी जे दुसरी । संपत्ति कां आसुरी । ते मोहलोहाची खरी । सांखळी जीवां ॥ २६६ ॥  
परी हें आझकोनि झणे । भय घेसी हो मनें । काय रात्रीचा दिनें । धाकु धरिजे ॥ २६७ ॥  
हे आसुरी संपत्ति तया । बंधालागीं धनंजया । जो साही दोषां ययां । आश्रयो होय ॥ २६८ ॥  
तूं तंवं पांडवा । सांगितलेया दैवा । गुणनिधी बरवा । जन्मलासी ॥ २६९ ॥  
म्हणौनि पार्था तूं या । दैवी संपत्ती स्वामिया । होऊनि यावें उवाया । कैवल्याचिया ॥ २७० ॥

द्वौ भूतसगौं लोकेऽस्मिन् दैव आसुर एव च ।  
दैवो विस्तरशः प्रोक्त आसुरं पार्थ मे श्रुणु ॥ ६ ॥

आणि दैवां आसुरां । संपत्तिवंतां नरां । अनादिसिद्ध उजगरा । राहाटीचा आहे ॥ २७१ ॥  
जैसें रात्रीच्या अवसरीं । व्यापारिजे निशाचरीं । दिवसा सुव्यवहारीं । मनुष्यादिकीं ॥ २७२ ॥  
तैसिया आपुलालिया राहाटीं । वर्तती दोन्ही सृष्टी । दैवी आणि किरीटी । आसुरी येथ ॥ २७३ ॥  
तेवींचि विस्तारूनि दैवी । ज्ञानकथनादि प्रस्तावीं । मागील ग्रंथीं बरवी । सांगितली ॥ २७४ ॥  
आतां आसुरी जे सृष्टी । तेथिंची उपलङ्गं गोठी । अवधानाची दिठी । दे पां निकी ॥ २७५ ॥  
तरी वाद्येवीण नादु । नेदी कवणाही सादु । कां अपुष्टीं मकरंदु । न लभे जैसा ॥ २७६ ॥  
तैसी प्रकृति हे आसुर । एकली नोहे गोचर । जंव एकाधें शरीर । माल्हातीना ॥ २७७ ॥  
मग आविष्कारला लांकुडे । पावकु जैसा जोडे । तैसी प्राणिदेहीं सांपडे । आटोपली हे ॥ २७८ ॥  
ते वेळीं जे वाढी ऊंसा । तेचि आंतुला रसा । देहाकारु होय तैसा । प्राणियांचा ॥ २७९ ॥  
आतां तयाचि प्राणियां । रूप करूं धनंजया । घडले जे आसुरीया । दोषवृद्धीं ॥ २८० ॥

प्रवृत्तिं च निवृत्तिं च जना न विदुरासुराः ।  
न शौचं नापि चाचारो न सत्यं तेषु विद्यते ॥ ७ ॥

तरी पुण्यालागीं प्रवृत्ती । कां पापाविष्यीं निवृत्ती । या जाणणेयाची राती । तयांचे मन ॥ २८१ ॥  
निगणेया आणि प्रवेशा । चित्त नेदीतु आवेशा । कोशकिटु जैसा । जाचिन्नता पैं ॥ २८२ ॥  
कां दिधलें मागुती येईल । कीं न ये हें पुढील । न पाहातां दे भांडवल । मूर्ख चोरां ॥ २८३ ॥  
तैसिया प्रवृत्ति निवृत्ति दोनी । नेणिजती आसुरीं जनीं । आणि शौच ते स्वप्नीं । देखती ना ते ॥ २८४ ॥  
काळिमा सांडील कोळसा । वरी चोखी होईल वायसा । राक्षसही मांसा । विटों शके ॥ २८५ ॥  
परी आसुरां प्राणियां । शौच नाहीं धनंजया । पवित्रत्व जेवीं भांडिया । मद्याचिया ॥ २८६ ॥  
वाढविती विधीची आस । कां पाहाती वडिलांची वास । आचाराची भाष । नेणतीचि ते ॥ २८७ ॥

जैसें चरणें शेळियेचें । कां धावणें वारियाचें । जाळणें आगीचें । भलतेउतें ॥ २८८ ॥  
 तैसें पुढां सूनि स्वैर । आचरती ते गा आसुर । सत्येंसि कीर वैर । सदाचि तयां ॥ २८९ ॥  
 जरी नांगिया आपुलिया । विंचू करी गुदगुलिया । तरी साचा बोली बोलिया । बोलती ते ॥ २९० ॥  
 आपानाचेनि तांडे । जरी सुगंधा येणे घडे । तरी सत्य तयां जोडे । आसुरांते ॥ २९१ ॥  
 ऐसें ते न करितां कांहीं । आंगेंचि वोखटे पाहीं । आतां बोलती ते नवाई । सांगिजैल ॥ २९२ ॥  
 एळ्हवीं करेयाच्या ठायी चांग । तें तयासि कैचें नीट आंग । तैसा आसुरांचा प्रसंग । प्रसंगे परीस ॥ २९३ ॥  
 उधवणीचें जेवीं तोंड । उभळी धुंवाचे उभड । हें जाणिजे तेवीं उघड । सांगों ते बोल ॥ २९४ ॥

असत्यमप्रतिष्ठं ते जगदाहुरनीश्वरम् ।  
 अपरस्परसंभूतं किमन्यत् कामहैतुकम् ॥ ८ ॥

तरी विश्व हा अनादि ठावो । येथ नियंता ईश्वररावो । चावडिये न्यावो अन्यावो । निवडी वेदु ॥ २९५ ॥  
 वेदी अन्यायी पडे । तो निरयभोगे दंडे । सन्यायी तो सुरवाडे । स्वर्गीं जिये ॥ २९६ ॥  
 ऐसी हे विश्वव्यवस्था । अनादि जे पार्था । इयेतें म्हणती ते वृथा । अवधेंचि हें ॥ २९७ ॥  
 यज्ञमूढ ठकिले यागीं । देवपिसे प्रतिमालिंगीं । नागविले भगवे योगी । समाधिभ्रमे ॥ २९८ ॥  
 येथ आपुलेनि बळे । भोगिजे जें जें वेटाळे । हें वांचोनि वेगळे । पुण्य आहे ? ॥ २९९ ॥  
 ना अशक्तपणे आंगिके । वेगळवेंटाळी न टके । ऐसा गादिजेवीण विषयसुखे । तेंचि पाप ॥ ३०० ॥  
 प्राण घेपती संपन्नाचे । ते पाप जरी साचे । तरी सर्वस्व हाता ये तयांचे । हें पुण्यफळ कीं ? ॥ ३०१ ॥  
 बळी अबळातें खाय । हेंचि बाधित जरी होय । तरी मासयां कां न होय । निसंतान ? ॥ ३०२ ॥  
 आणि कुळे शोधूनि दोन्ही । कुमारेंचि शुभलग्नीं । मेळवीजती प्रजासाधनीं । हेतु जरी ॥ ३०३ ॥  
 तरी पशुपक्षादि जाती । जया मिती नाहीं संतती । तयां कोणे प्रतिपत्तीं । विवाह केले ? ॥ ३०४ ॥  
 चोरियेचें धन आले । तरी तें कोणासि विष जाले ? । वालभे परद्वार केले । कोढी कोणी होय ? ॥ ३०५ ॥  
 म्हणौनि देवो गोसांवी । तो धर्माधर्मु भोगवी । आणि परत्राच्या गांवीं । करी तो भोगी ॥ ३०६ ॥  
 परी परत्र ना देवो । न दिसे म्हणौनि तें वावो । आणि कर्ता निमे मा ठावो । भोग्यासि कवणु ? ॥ ३०७ ॥  
 येथ उर्वशिया इंद्र सुखी । जैसा कां स्वर्गलोकीं । तैसाचि कृमिही नरकीं । लोळतु शताधे ॥ ३०८ ॥  
 म्हणौनि नरक स्वर्गु । नक्हे पापपुण्यभागु । जे दोहीं ठायीं सुखभोगु । कामाचाचि तो ॥ ३०९ ॥  
 याकारणे कामे । स्त्रीपुरुषयुगमे । मिळती तेथ जन्मे । आघवें जग ॥ ३१० ॥  
 आणि जें जें अभिलाषें । स्वार्थालागीं हें पोषे । पाठीं परस्परद्वेषें । कामचि नाशी ॥ ३११ ॥  
 एवं कामावांचूनि कांहीं । जगा मूळचि आन नाहीं । ऐसें बोलती पाहीं । आसुर गा ते ॥ ३१२ ॥  
 आतां असो हें किडाळ । बोली न करूं पघळ । सांगतांचि सफोल । होतसे वाचा ॥ ३१३ ॥

एतां दृष्टिमवृष्ट्य नष्टात्मानोऽल्पबुद्धयः ।  
 प्रभवन्त्युग्रकर्माणः क्षयाय जगतोऽहिताः ॥ ९ ॥

आणि ईश्वराचिया खंती । नुसधियाचि करिती चांथी । हेंही नाहीं चित्तीं । निश्चयो एकु ॥ ३१४ ॥  
 किंबहुना उघड । आंगी लाऊनियां पाखांड । नास्तिकपणाचें हाड । रोंविलें जीवीं ॥ ३१५ ॥

ते वेळीं स्वर्गालागीं आदरु । कां नरकाचा अडदरु । या वासनांचा अंकुरु । जळोनि गेला ॥ ३१६ ॥  
 मग केवळ ये देहखोडां । अमेध्योदकाचा बुडबुडा । विषयपंकीं सुहाडा । बुडाले गा ॥ ३१७ ॥  
 जैं आटावें होती जळचर । तैं डोहीं मिळतीं ढीवर । कां पडावें होय शरीर । तैं रोगा उदयो ॥ ३१८ ॥  
 उदैजणें केतूचें जैसें । विश्वा अनिष्टोद्देशें । जन्मती ते तैसे । लोकां आटूं ॥ ३१९ ॥  
 विरुद्धलिया अशुभ । फुटती तैं ते कोंभ । पापाचे कीर्तिस्तंभ । चालते ते ॥ ३२० ॥  
 आणि मागांपुढां जाळणें । वांचूनि आगी कांही नेणें । तैसें विरुद्धचि एक करणें । भलतेयां ॥ ३२१ ॥  
 परी तेंचि गा करणें । आदरिती संभ्रमें जेणें । तो आइक पार्था म्हणे । श्रीनिवासु ॥ ३२२ ॥

काममाश्रित्य दुष्पूरं दम्भमानमदान्विताः ।  
 मोहाद् गृहीत्वाऽसद्ग्रहान्प्रवर्तन्तेऽशुचिव्रताः ॥ १० ॥

तरी जाळ पाणियें न भरे । आगी इंधन न पुरे । तयां दुर्भरांचिये धुरे । भुकाळु जो ॥ ३२३ ॥  
 तया कामाचा वोलावा । जीवीं धरुनिया पांडवा । दंभमानाचा मेळावा । मेळविती ॥ ३२४ ॥  
 मातलिया कुंजरा । आगळी जाली मदिरा । तैसा मदाचा ताठा तंव जरा । चढतां आंगी ॥ ३२५ ॥  
 आणि आग्रहा तोचि ठावो । वरी मौद्दाएसा सावावो । मग काय वानूं निर्वाहो । निश्चयाचा ॥ ३२६ ॥  
 जिहीं परोपतापु घडे । परावा जीवु रगडे । तिहीं कर्मी होऊनि गाढे । जन्मवृत्ती ॥ ३२७ ॥  
 मग आपुलें केलें फोकारिती । आणि जगातें धिक्कारिती । दाहीं दिशीं पसरिती । स्पृहाजाळ ॥ ३२८ ॥  
 ऐसेनि गा आटोपें । थोरिये आणती पापें । धर्मधेनु खुरपें । सुटलें जैसें ॥ ३२९ ॥

चिन्तामपरिमेयां च प्रलयान्तामुपाश्रिताः ।  
 कामोपभोगपरमा एतावदिति निश्चिताः ॥ ११ ॥

याचि एका आयती । तयाचिया कर्मप्रवृत्ती । आणि जिणियाही परौती । वाहती चिंता ॥ ३३० ॥  
 पाताळाहूनि निम्न । जियेचिये उंचीये सानें गगन । जें पाहातां त्रिमुवन । अणुही नोहे ॥ ३३१ ॥  
 ते योगपटाची मवणी । जीवीं अनियम चिंतवणी । जे सांडूं नेणें मरणीं । वल्लभा जैसी ॥ ३३२ ॥  
 तैसी चिंता अपार । वाढविती निरंतर । जीवीं सूनि असार । विषयादिक ॥ ३३३ ॥  
 स्त्रिया गाइलें आइकावें । स्त्रीरूप डोळां देखावें । सर्वेंद्रिये आलिंगावें । स्त्रियेतेंचि ॥ ३३४ ॥  
 कुरवंडी कीजे अमृतें । ऐसें सुख स्त्रियेपरौतें । नाहींचि म्हणौनि चित्तें । निश्चयो केला ॥ ३३५ ॥  
 मग तयाचि स्त्रीभोगा- । लागीं पाताळ स्वर्गा । धांवती दिग्विभागा । परौतेही ॥ ३३६ ॥

आशापाशशतैर्बद्धाः कामक्रोधपरयाणाः ।  
 ईहन्ते कामभोगार्थमन्यायेनार्थसञ्चयान् ॥ १२ ॥

आमिषकवळु थोरी आशा । न विचारितां गिळी मासा । तैसें कीजे विषयाशा । तयांसि गा ॥ ३३७ ॥  
 वांछित तंव न पवती । मग कोरडियेचि आशेची संतती । वाढऊं वाढऊं होती । कोशकिडे ॥ ३३८ ॥  
 आणि पसरिला अभिलाषु । अपूर्ण होय तोचि द्वेषु । एवं कामक्रोधांहूनि अधिकु । पुरुषार्थु नाहीं ॥ ३३९ ॥

दिहा खोलणे रात्रीं जागोवा । ठाणांतरीयां जैसा पांडवा । अहोरात्रींही विसांवा । भेटेचिना ॥ ३४० ॥  
 तैसे उचौनि लोटिले कामे । नेहटी कोधाचिये ढेमे । तरी रागद्वेष प्रेमे । न माती केंही ॥ ३४१ ॥  
 तेवींचि जीवींचिया हांवा । विषयवासनांचा मेळावा । केला तरी भोगावा । अर्थे कीं ना ? ॥ ३४२ ॥  
 म्हणौनि भोगावयाजोगा । पुरता अर्थु पैं गा । आणावया जगा । झोंबती सैरा ॥ ३४३ ॥  
 एकातं साधूनि मारिती । एकाचि सर्वस्वे हरिती । एकालागीं उभारिती । अपाययंत्रे ॥ ३४४ ॥  
 पाशिके पोतीं वागुरा । सुणीं ससाणे चिकाटी खोंचारा । घेऊनि निघती डोंगरा । पारधी जैसे ॥ ३४५ ॥  
 ते पोसावया पोट । मारूनि प्राणियांचे संघाट । आणिती ऐसें निकृष्ट । तेंही करिती ॥ ३४६ ॥  
 परप्राणघाते । मेळविती वित्ते । तोषणे कैसे ॥ ३४७ ॥

इदमद्य मया लब्धमिमं प्राप्स्ये मनोरथम् ।  
 इदमस्तीदमपि मे भविष्यति पुनर्धनम् ॥ १३ ॥

म्हणे आजि मियां । संपत्ति बहुतेकांचिया । आपुल्या हातीं केलिया । धन्यु ना मी ? ॥ ३४८ ॥  
 ऐसा श्लाघों जंव जाये । तंव मन आणीकही वाहे । सवेंचि म्हणे पाहे । आणिकांचेंही आणूं ॥ ३४९ ॥  
 हें जेतुले असे जोडिले । तयाचेनि भांडवले । लाभा घेईन उरले । चराचर हें ॥ ३५० ॥  
 ऐसेनि धना विश्वाचिया । मीचि होईन स्वामिया । मग दिठी पडे तया । उरों नेदी ॥ ३५१ ॥

असौ मया हतः शत्रुहनिष्ये चापरानपि ।  
 ईश्वरोऽहमहं भोगी सिद्धोऽहं बलवान् सुखी ॥ १४ ॥

हे मारिले वैरी थोडे । आणीकही साधीन गाढे । मग नादेन पवाडे । येकलाचि मी ॥ ३५२ ॥  
 मग माझी होतील कामारीं । तियेवांचूनि येरें मारीं । किंबहुना चराचरीं । ईश्वरु तो मी ॥ ३५३ ॥  
 मी भोगभूमीचा रावो । आजि सर्वसुखासी ठावो । म्हणौनि इंहुही वावो । मातें पाहुनि ॥ ३५४ ॥  
 मी मनें वाचा देहें । करीं ते कैसें नोहे । कें मजवांचूनि आहे । आज्ञासिद्ध आन ? ॥ ३५५ ॥  
 तंवचि बळिया काळु । जंव न दिसें मी अतुर्बळु । सुखाचा कीर निखिळु । रासिवा मीचि ॥ ३५६ ॥

आद्योऽभिजनवानस्मि कोऽन्योऽस्ति सदृशो मया ।  
 यक्ष्ये दास्यामि मोदिष्य इत्यज्ञानविमोहिताः ॥ १५ ॥

कुबेरु आथिला होये । परी तो नेणे माझी सोये । संपत्ती मजसम नव्हे । श्रीनाथाही ॥ ३५७ ॥  
 माजिया कुळाचा उजाळू । कां जातिगोतांचा मेळू । पाहतां ब्रह्माही हळू । उणाचि दिसे ॥ ३५८ ॥  
 म्हणौनि मिरविती नांवे । वायां ईश्वरादि आघवे । नाहीं मजसीं सरी पावे । ऐसें कोण्ही ॥ ३५९ ॥  
 आतां लोपला अभिचारु । तया करीन मी जीर्णोद्धारु । प्रतिष्ठीन परमारु । यागवरी ॥ ३६० ॥  
 मातें गाती वानिती । नटनाचे रिजविती । तयां देईन मागती । ते ते वस्तु ॥ ३६१ ॥  
 माजिरा अन्नपानीं । प्रमदांच्या आलिंगनीं । मी होईन त्रिभुवनीं । आनंदाकारु ॥ ३६२ ॥  
 काय बहु सांगों ऐसें । ते आसुरीप्रकृती पिसें । तुरंविती असोसें । गगनौळे तियें ॥ ३६३ ॥

अनेकचित्तविभ्रान्ता मोहजालसमावृत्ताः ।  
प्रसक्ताः कामभोगेषु पतन्ति नरकेऽशुचौ ॥ १६ ॥

ज्वराचेनि आटोपें । रोगी भलतैसें जल्पे । चावळती संकल्पें । जाण ते तैसें ॥ ३६४ ॥  
अज्ञान आतुले धुक्की । म्हणौनि आशा वाहटुक्की । भोवंडीजती अंतराळी । मनोरथांच्या ॥ ३६५ ॥  
अनियम आषाढ मेघ । कां समुद्रोर्मी अभंग । तैसे कामिती अनेग । अखंड काम ॥ ३६६ ॥  
मग पैं कामनाचित तया । जीवीं जाल्या वेलरिया । वोरपिली कांटिया । कमळे जैसी ॥ ३६७ ॥  
कां पाषाणाचिया माथां । हांडी फुटली पार्था । जीवीं तैसे सर्वथा । कुटके जाले ॥ ३६८ ॥  
तेव्हां चढतिये रजनी । तमाची होय पुरवणी । तैसा मोहो अंतःकरणी । वाढोंचि लागे ॥ ३६९ ॥  
आणि वाढे जंव जंव मोहो । तंव तंव विषयीं रोहो । विषय तेथ ठावो । पातकासी ॥ ३७० ॥  
पापें आपलेनि थांवें । जंव करिती मेळावे । तंव जितांचि आघवे । येती नरकां ॥ ३७१ ॥  
म्हणौनि गा सुमती । जे कुमनोरथां पाळिती । ते आसुर येती वस्ती । तया ठाया ॥ ३७२ ॥  
जेथ असिपत्रतरुवर । खदिरांगाराचे डोंगर । तातला तेलीं सागर । उतताती ॥ ३७३ ॥  
जेथ यातनांची श्रेणी । हे नित्य नवी यमजाचणी । पडती तिये दारुणीं । नरकलोकीं ॥ ३७४ ॥  
ऐसे नरकाचिये शेले । भागीं जे जे जन्मले । तेही देखों भुलले । यजिती यागीं ॥ ३७५ ॥  
एऱ्हवीं यागादिक क्रिया । आहाण तेचि धनंजया । परी विफळती आचरोनियां । नाटकी जैसी ॥ ३७६ ॥  
वल्लभाचिया उजरिया । आपण्याप्रति कुस्त्रिया । जोडोनि तोषिती जैसियां । अहेवपणे ॥ ३७७ ॥

आत्मसंभाविताः स्तव्या धनमानमदान्विताः ।  
यजन्ते नामयज्ञैस्ते दम्भेनाविधिपूर्वकम् ॥ १७ ॥

तैसें आपण्यां आपण । मानितां महंतपण । फुगती असाधारण । गर्वे तेणे ॥ ३७८ ॥  
मग लवों नेणती कैसे । आटिवा लोहाचे खांब जैसे । कां उधवले आकाशें । शिळाराशी ॥ ३७९ ॥  
तैसें आपुलिये बरवे । आपणचि रिझतां जीवें । तृणाहीहूनि आघवें । मानिती नीच ॥ ३८० ॥  
वरी धनाचिया मदिरा । माजूनि धनुर्धरा । कृत्याकृत्यविचारा । सवतें केलें ॥ ३८१ ॥  
जया आंगीं आयती ऐसी । तेथ यज्ञाची गोठी कायसी । तरी काय काय पिसीं । न करिती गा ? ॥ ३८२ ॥  
म्हणौनि कोणे एके वेळे । मौद्यमद्याचेनि बळें । यागाचींही टवाळें । आदरिती ॥ ३८३ ॥  
ना कुंड मंडप वेदी । ना उचित साधनसमृद्धी । आणि तयांसी तंव विधी । द्वंद्वचि सदा ॥ ३८४ ॥  
देवां ब्राह्मणांचेनि नांवें । आडवारेनहि नोहावें । ऐसे आथी तेथ यावें । लागे कवणा ? ॥ ३८५ ॥  
पैं वासरुवाचा भोकसा । गार्डपुढें ठेवूनि जैसा । उगाणा घेती क्षीररसा । बुद्धिवंत ॥ ३८६ ॥  
तैसें यागाचेनि नांवें । जग वाऊनि हांवें । नागविती आघवें । अहेरावारी ॥ ३८७ ॥  
ऐशा कांहीं आपुलिया । होमिती जे उजरिया । तेणे कामिती प्राणिया । सर्वनाशु ॥ ३८८ ॥

अहङ्कारं बलं दर्पं कामं क्रोधम् च संश्रिताः ।

मामात्मपरदेहेषु प्रद्विषन्तोऽभ्यसूयकाः ॥ १८ ॥

मग पुढां भेरी निशाण । लाउनी ते दीक्षितपण । जगीं फोकारिती आण । वावो वावो ॥ ३८९ ॥  
 तेहां महत्त्वे तेणे अधमा । गर्वा चढे महिमा । जैसे लेवे दिघले तमा । काजळाचे ॥ ३९० ॥  
 तैसे मौद्दा घणावे । औद्धत्य उंचावे । अहंकारु दुणावे । अविवेकुही ॥ ३९१ ॥  
 मग दुजयाची भाष । नुरवावया निःशेष । बळीयेपण अधिक । होय बळ ॥ ३९२ ॥  
 ऐसा अहंकार बळा । जालिया एकवळा । दर्पसागरु मर्यादवेळा । सांडूनि उते ॥ ३९३ ॥  
 मग वोसंडिलेनि दर्पै । कामाही पित्त कुरुपे । तया धगीं सैंघ पळिपे । क्रोधाग्नि तो ॥ ३९४ ॥  
 तेथ उन्हाळा आगी खरमरा । तेलातुपाचिया कोठारा । लागला आणि वारा । सुटला जैसा ॥ ३९५ ॥  
 तैसा अहंकारु बळा आला । दर्पु कामक्रोधीं गूढला । या दोहींचा मेळु जाला । जयांच्या ठारीं ॥ ३९६ ॥  
 ते आपुलिया सवेशा । मग कोणी कोणी हिंसा । या प्राणियांते वीरेशा । न साधती गा ? ॥ ३९७ ॥  
 पहिलें तंव धनुर्धरा । आपुलिया मांसरुधिरा । वेचु करिती अभिचारा- । लागोनियां ॥ ३९८ ॥  
 तेथ जाळिती जियें देहें । यामाजीं जो मी आहें । तया आत्मया मज घाये । वाजती ते ॥ ३९९ ॥  
 आणि अभिचारकीं तिहीं । उपद्रविजे जेतुलें काहीं । तेथ चैतन्य मी पाहीं । सीणु पावे ॥ ४०० ॥  
 आणि अभिचारावेगळे । विपायें जे अवगळे । तया टाकिती इटाळे । पैशून्याचीं ॥ ४०१ ॥  
 सती आणि सत्पुरुख । दानशीळ याज्ञिक । तपस्वी अलौकिक । संन्यासी जे ॥ ४०२ ॥  
 कां भक्त हन महात्मे । इयें माझीं निजाचीं धामें । निर्वाळलीं होमधर्मे । श्रौतादिकीं ॥ ४०३ ॥  
 तयां द्वेषाचेनि काळकूटें । बासटोनि तिखटें । कुबोलांचीं सदटें । सूति कांडें ॥ ४०४ ॥

तनहं द्विषतः कूरान् संसारेषु नराधमान् ।  
 क्षिपाम्यजस्मशुभानासुरीष्वेव योनिषु ॥ १९ ॥

ऐसे आघवाचि परी । प्रवर्तले माझ्या वैरी । तयां पापियां जें मी करीं । तें आइक पां ॥ ४०५ ॥  
 तरी मनुष्यदेहाचा तागा । घेऊनि रुसती जे जगा । ते पदवी हिरोनि पैं गा । ऐसे ठेवीं ॥ ४०६ ॥  
 जे क्लेशगांवींचा उकरडा । भवपुरींचा पानवडा । ते तमोयोनि तयां मूढां । वृत्तीचि दें ॥ ४०७ ॥  
 मग आहाराचेनि नावें । तृणही जेथ नुगवे । ते व्याघ्र वृश्चिक आडवे । तैसिये करीं ॥ ४०८ ॥  
 तेथ क्षुधादुःखें बहुतें । तोडूनि खाती आपणयातें । मरमरों मागुतें । होतचि असती ॥ ४०९ ॥  
 कां आपुला गरळजाळीं । जळिती आंगाची पेंदळी । ते सर्पचि करीं बिळीं । निरुंधला ॥ ४१० ॥  
 परी घेतला श्वासु घापे । येतुलेनही मापें । विसांवा तयां नाटोपे । दुर्जनांसी ॥ ४११ ॥  
 ऐसेनि कल्पांचिया कोडी । गणितांही संख्या थोडी । तेतुला वेळु न काढी । क्लेशौनि तयां ॥ ४१२ ॥  
 तरी तयांसी जेथ जाणें । तेथिंचें हें पहिलें पेणें । तें पावोनि येरें दारुणें । न होती दुःखें ॥ ४१३ ॥

आसुरीं योनिमापन्ना मूढा जन्मनि जन्मनि ।  
 मामप्राप्यैव कौन्तेय ततो यान्त्यधमां गतिम् ॥ २० ॥

हा ठायवरी । संपत्ति ते आसुरी । अधोगती अवधारी । जोडिली तिहीं ॥ ४१४ ॥

पाठीं व्याप्रादि तामसा । योनी तो अळुमाळु ऐसा । देहाधाराचा उसासा । आथी जोही ॥ ४१५ ॥  
 तोही मी वोल्हावा हिरे । मग तमचि होती एकसरे । जेथे गेले आंधारे । काळवंडैजे ॥ ४१६ ॥  
 जयांची पापा चिळसी । नरक घेती विवसी । शीण जाय मूच्छी । सिणे जेणे ॥ ४१७ ॥  
 मळु जेणे मैळे । तापु जेणे पोळे । जयाचेनि नांवे सळे । महाभय ॥ ४१८ ॥  
 पापा जयाचा कंटाळा । उपजे अमंगळ अमंगळा । विटाळुही विटाळा । विहे जया ॥ ४१९ ॥  
 ऐसे विश्वाचेया वोखटेया । अधम जे धनंजया । तें ते होती भोगूनियां । तामसा योनी ॥ ४२० ॥  
 अहा सांगतां वाचा रडे । आठवितां मन खिरडे । कटारे मूर्खी केवढे । जोडिले निरय ॥ ४२१ ॥  
 कायिसया ते आसुर । संपत्ति पोषिती वाउर । जिया दिधले घोर । पतन ऐसे ॥ ४२२ ॥  
 म्हणौनि तुवां धनुर्धरा । नोहावें गा तिया मोहरा । जेउता वासु आसुरा । संपत्तिवंता ॥ ४२३ ॥  
 आणि दंभादि दोष साही । हे संपूर्ण जयांच्या ठारीं । ते त्यजावे हें काई । म्हणों कीर ? ॥ ४२४ ॥

त्रिविधं नरकस्येदं द्वारं नाशनमात्मनः ।  
 कामः क्रोधस्तथा लोभस्तस्मादेतत् त्रयं त्यजेत् ॥ २१ ॥

परी काम क्रोध लोभ । या तिहींचेही थोंब । थांवे तेथें अशुभ । पिकले जाण ॥ ४२५ ॥  
 सर्व दुःखां आपुलिया । दर्शना धनंजया । पाढाऊ हे भलतया । दिधले आहाती ॥ ४२६ ॥  
 कां पापियां नरकभोगीं । सुवावयालागीं जगीं । पातकांची दाटुगी । सभाचि हे ॥ ४२७ ॥  
 ते रौरव गा तंवचिवरी । आइकिजती पटांतरीं । जंव हे तिन्ही अंतरीं । उठती ना ॥ ४२८ ॥  
 अपाय तिहीं आसलग । यातना इहीं सवंग । हाणी हाणी नोहे हे तिघ । हेचि हाणी ॥ ४२९ ॥  
 काय बहु बोलों सुभटा । सांगितलिया निकृष्टा । नरकाचा दारवंटा । त्रिशंकु हा ॥ ४३० ॥  
 या कामक्रोधलोभां । माजीं जीवें जो होय उभा । तो निरयपुरीची सभा । सन्मानु पावे ॥ ४३१ ॥  
 म्हणौनि पुढत पुढतीं किरीटी । हे कामादि दोष त्रिपुटी । त्यजावींचि गा वोखटी । आघवा विषयीं ॥ ४३२ ॥

एतैर्विमुक्तः कौन्तेय तमोद्वारैस्त्रिभिन्नरः ।  
 आचरत्यात्मनः श्रेयस्ततो याति परां गतिम् २२ ॥

धर्मादिकां चौही आंतु । पुरुषार्थाची तैंचि मातु । करावी जैं संघातु । सांडील हा ॥ ४३३ ॥  
 हे तिन्ही जीवीं जंव जागती । तंववरी निकियाची प्राप्ती । हे माझे कान नाइकती । देवोही म्हणे ॥ ४३४ ॥  
 जया आपणें पढिये । आत्मनाशा जो बिहे । तेणे न धरावी हे सोये । सावधु होईजे ॥ ४३५ ॥  
 पोटीं बांधोनि पाषाण । समुद्रीं बाहीं आंगवण । कां जियावया जेवण । काळकूटाचे ॥ ४३६ ॥  
 इहीं कामक्रोधलोभेसी । कार्यसिद्धि जाण तैसी । म्हणौनि ठावोचि पुसीं । ययांचा गा ॥ ४३७ ॥  
 जैं कहीं अवचटे । हे तिकडी सांखळ तुटे । तैं सुखें आपुलिये वाटे । चालों लामे ॥ ४३८ ॥  
 त्रिदोषीं सांडिले शरीर । त्रिकुटीं फिटलिया नगर । त्रिदाह निमालिया अंतर । जैसें होय ॥ ४३९ ॥  
 तैसा कामादिकीं तिधीं । सांडिला सुख पावोनि जगीं । संगु लाहे मोक्षमार्गीं । सज्जनांचा ॥ ४४० ॥  
 मग सत्संगें प्रबळे । सच्छास्त्राचेनि बळे । जन्ममृत्यूचीं निमाळे । निस्तरे राने ॥ ४४१ ॥  
 ते वेळीं आत्मानंदे आघवें । जें सदा वसतें बरवें । तें तैसेचि पाटण पावे । गुरुकृपेचे ॥ ४४२ ॥

तेथ प्रियाची परमसीमा । तो भेटे माउली आत्मा । तयें खेवीं आटे डिंडिमा । सांसारिक हे ॥ ४४३ ॥  
ऐसा जो कामक्रोधलोभां । झाडी करूनि ठाके उभा । तो येवढिया लाभा । गोसावी होय ॥ ४४४ ॥

यः शास्त्रविधिमुत्सृज्य वर्तते कामकारत ।  
न स सिद्धिमवाप्नोति न सुखं न परां गतिम् ॥ २३ ॥

ना हें नावडोनि कांहीं । कामादिकांच्याचि ठायीं । दाटिली जेणे डोई । आत्मचोरें ॥ ४४५ ॥  
जो जगीं समान सकृपु । हिताहित दाविता दीपु । तो अमान्यु केला बापु । वेदु जेणे ॥ ४४६ ॥  
न धरीचि विधीची भीड । न करीचि आपली चाड । वाढवीत गेला कोड । इंद्रियांचे ॥ ४४७ ॥  
कामक्रोधलोभांची कास । न सोडीच पाळिली भाष । स्वैराचाराचे असोस । वळघला रान ॥ ४४८ ॥  
तो सुटकेचिया वाहिणीं । मग पिवों न लाहे पाणी । स्वप्नीही ते कहाणी । दूरीचि तया ॥ ४४९ ॥  
आणि परत्र तंव जाये । हें कीर तया आहे । परी ऐहिकही न लाहे । भोग भोगू ॥ ४५० ॥  
तरी माशालागीं भुलला । ब्राह्मण पाणबुडां रिघाला । कीं तेथही पावला । नास्तिकवादु ॥ ४५१ ॥  
तैसें विषयांचेनि कोडें । जेणे परत्रा केलें उबडें । तंव तोचि आणिकीकडे । मरणे नेला ॥ ४५२ ॥  
एवं परत्र ना स्वर्गु । ना ऐहिकही विषयभोगु । तेथ केउता प्रसंगु । मोक्षाचा तो ? ॥ ४५३ ॥  
म्हणौनि कामाचेनि बळे । जो विषय सेवूं पाहे सळे । तया विषयो ना स्वर्गु मिळे । ना उद्धरे तो ॥ ४५४ ॥

तस्माच्छास्त्रं प्रमाणं ते कार्याकार्यव्यवस्थितौ ।  
ज्ञात्वा शास्त्रविधानोक्तं कर्म कर्तुमिहार्हसि ॥ २४ ॥

ॐ तत्सदिति श्रीमद्भगवद्गीतासूपनिषत्सु ब्रह्मविद्यायां योगशास्त्रे  
श्रीकृष्णार्जुनसंवादे दैवासुरसंपद्विभागयोगोनाम षोडशोऽध्यायः ॥ १६अ ॥

याकारणे पैं बापा । जया आथी आपुली कृपा । तेणे वेदांचिया निरोपा । आन न कीजे ॥ ४५५ ॥  
पतीचिया मता । अनुसरोनि पतिव्रता । अनायासे आत्महिता । भेटेचि ते ॥ ४५६ ॥  
नातरी श्रीगुरुवचना । दिठी देतु जतना । शिष्य आत्मभुवना- । माजीं पैसे ॥ ४५७ ॥  
हें असो आपुला ठेवा । हाता आथी जरी यावा । तरी आदरें जेवीं दिवा । पुढां कीजे ॥ ४५८ ॥  
तैसा अशेषांही पुरुषार्था । जो गोसावी हो म्हणे पार्था । तेणे श्रुतिस्मृति माथां । बैसणे घापे ॥ ४५९ ॥  
शास्त्र म्हणेल जें सांडावे । तें राज्यही तृण मानावे । जें घेववी तें न म्हणावे । विषही विरु ॥ ४६० ॥  
ऐसिया वेदैकनिष्ठा । जालिया जरी सुभटा । तरी कें आहे अनिष्ठा । भेटणे गा ? ॥ ४६१ ॥  
पैं अहितापासूनि काढिती । हित देऊनि वाढविती । नाहीं गा श्रुतिपरौती । माउली जगा ॥ ४६२ ॥  
म्हणौनि ब्रह्मेणीं मेळवी । तंव हे कोणे न सांडावी । अगा तुवांही ऐसीचि भजावी । विशेषेणी ॥ ४६३ ॥  
जे आजि अर्जुना तूं येथे । करावया सत्य शास्त्रे सार्थे । जन्मलासि बळार्थे । धर्माचेनि ॥ ४६४ ॥  
आणि धर्मानुज हें ऐसें । बोधेंचि आले अपैसें । म्हणौनि आनारिसें । करूं नये ॥ ४६५ ॥  
कार्याकार्यविवेकीं । शास्त्रेंचि करावीं पारखीं । अकृत्य तें कुडें लोकीं । वाळावे गा ॥ ४६६ ॥  
मग कृत्यपणे खरें निगे । तें तुवां आपुलेनि आंगें । आचरोनि आदरें चांगें । सारावे गा ॥ ४६७ ॥

जे विश्वप्रामाण्याची मुदी । आजि तुझ्या हातीं असें सुबुद्धी । लोकसंग्रहासि त्रिशुद्धी । योग्यु होसी ॥ ४६८ ॥  
एवं आसुरवर्गु आधवा । सांगोनि तेथिंचा निगावा । तोहि देवें पांडवा । निरूपिला ॥ ४६९ ॥  
इयावरी तो पंडूचा । कुमरु सज्जावो जीवींचा । पुसेल तो चैतन्याचा । कानीं ऐका ॥ ४७० ॥  
संजयें व्यासाचिया निरोपा । तो वेळु फेडिला तया नृपा । तैसा मीहि निवृत्तिकृपा । सांगेन तुम्हां ॥ ४७१ ॥  
तुम्ही संत माझिया कडा । दिठीचा कराल बहुडा । तरी तुम्हां माने येवढा । होईन मी ॥ ४७२ ॥  
म्हणौनि निज अवधान । मज वोळगे पसायदान । दीजो जी सनाथु होईन । ज्ञानदेवो म्हणे ॥ ४७३ ॥  
इति श्रीज्ञानदेवविरचितायां भावार्थदीपिकायां षोडशोऽध्यायः ॥

---

Encoded and proofread by  
Chhaya Deo, Sharad Deo, and Vishwas Bhide.

Assisted by  
Sunder Hattangadi, Ashwini Deo, and Shree Devi Kumar.

Please send corrections to [sanskrit@cheerful.com](mailto:sanskrit@cheerful.com)

Last updated October 15, 2005